

AGANEVNDIN

KÆRA 4/2021

FSF-skrivstofan upplýsir Aganevndini:	
Málsheitið: KÍ kærir áskoðara hjá HB fyrir rasistisk ókvæmisorð	
Deild: 1. deild kvinnur	Hvør hefur reist málið: KÍ
Kapping: Landskapping	Kæra móttikin: 28. apríl
Møguligt brot framt: 25. apríl	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Aganevndin staðfestir, at ein eyðmerktur HB-áskoðari, ið er pápi ein leikara á HB-liðnum, sum spældi heimadyst móti KÍ, 1. deild kvinnur, 25. apríl 2021, sýndi ósømiligan og rasistiskan atburð móti einum littum KÍ-leikara.

HB hefur sum heimavallarlið ábyrgd av vælferðini hjá dómárum, leikarum og øðrum við tilknýti til dystin og hefur eisini ábyrgd av, at viðhaldsfólk sýna sømiligan atburð. Hetta er sambært regluverkinum hjá FSF og FIFA.

Av tí at talan er um fyrsta tilburð um rasistiskan atburð í HB, sum Aganevndin hefur viðgjørt, verður bóttin til HB ásett til 10.001,- kr. Hetta verður gjørt við heimild í grein 8, litra c í agareglugerðini. Eisini verður HB 1. deild kvinnur sektað við, at liðið skal spæla næstu 3 heimadystirnar uttan áskoðarar, sí grein 8, litra f í agareglugerðini.

Kæran, partshoyringin og møguligt Starvsnevndarummæli

KÍ kærir eyðmerkta áskoðara hjá HB fyrir munnliga eltan og rasistisk ókvæmisorð móti ávísnum leikara hjá KÍ, sum er myrk av húðaliti. Viðkomandi leikari er eyðmerkt, men ynskir navnloynd, sum er eftirlíkað.

Tað er Marjun Elida í Gong, liðskipari og venjari hjá KÍ, sum hefur orðað kærana til FSF. Hon greiðir frá, at tá KÍ í seinna hálvleiki leikti á HB-hálvuni á ovára vølli í Gundadali, har hon sjálf var høgra miðverja, hoyrði hon róp frá HB-áskoðarum, men ikki í fyrra hálvleiki. Litti leikarin hjá KÍ var vinstra miðverja og tí nærri HB-áskoðaranum enn liðskiparin og tí hoyrði hon enn betur, hvat HB-áskoðarnir róptu. Liðskiparin og venjarin viðgongur eisini, at hon fekk ikki alt við, sum varð rópt, tí hon jú spældi sjálf, men sumt fekk hon væl við og gevur nøkur ítøkilig dømi í kæruskrivinum.

Marjun Elida í Gong endurgevur rasistisku ókvæmisorðini orðarætt og hvat hon sjálf mutaði afturímóti eyðmerkta áskoðaranum, sum rópti ókvæmisorðini. Marjun greiðir eisini frá, at litti leikarin hjá KÍ hevði hug at sleppa av vøllinum aftaná rasistisku ókvæmisorðini, men fór ikki og beit tey í seg. Bæði áðrenn og aftaná rasistisku ókvæmisorðini heldur sami maður áfram at elta sama leikaran við orðum, hóast ikki rasistisk ókvæmisorð. Seinni leggur Marjun til merkis, at ein frá landsliðsvenjingum eyðmerktur persónur, fer yvir til eyðmerkta persónin, men um tað var fyrri at sissa hann, veit hon ikki.

Eyðmerkti áskoðarin varð staddur í HB-skýlinum og er pápi at einum leikara á HB-liðnum, sum spældi móti KÍ henda dagin í Gundadali og sum viðkomandi KÍ-leikarin var í fleiri nærdystum við. HB vann dystin 13-0.

AGANEVNDIN

Eisini greiðir Marjun frá, at ein navnevndur leikari á HB-liðnum undir sjálvum dystinum gav til kennar, at tað var keðiligt at rasistisk ókvæmisorð vóru rópt móti viðkomandi KÍ-leikara henda dagin. Eftir dystin kom venjarin hjá HB til KÍ at biðja um orsaka vegna HB.

Í partshoyringini hevur HB víst á, at felagið tekur frástøðu frá rasismu og leggur áherðslu á, at hesin hugburður verður lagdur í venjarar og leikarar. Felagið hevur limir og leikarar við fjølbroyttari bakgrund og øll eru líka vælkomn í felagnum. HB harmast eisini tilburðin og vísir á, at tíverri vóru ongi umboð fyri nevdina í Gundadali til nevnda dyst, tí so høvdu tey helst reagera beinanvegin.

HB hevur ikki tikið nøkur stig mótvegis eyðmerka áskoðaranum, sum rópti ókvæmisorðini.

Aganevndin hevur valt ikki at nevna viðkomandi við navni, men FSF, KÍ og HB vita, hvør persónurin er. Heldur ikki hevur Aganevndin partshoyrt persónin. Men tað er upplýst í kæruni frá KÍ, at KÍ-venjarin fór til persónin beint eftir dystin og konfronteraði hann við orðunum, men hesin sýtti fyri at hava sagt rasistisku ókvæmisorðini.

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hevur Aganevndin málsføri at viðgera hetta mál.

Fakta í málinum

Ongin dómarafrágreiðing er frá dystinum.

Ítøkiligu endurgevingarnar av rópum frá einum eyðmerktum HB-áskoðara í kæruni frá KÍ, eru lagdar til grund sum fakta í málinum. HB hevur ikki í sínum partshoyringarsvari mótmælt uppáhaldinum og tað er ikki upplýst fyri aganevndini, um HB hevur gjørt egnar kanningar av tilburðinum, hóast møguleiki er til tað, tí persónarnir eru eyðmerktir og tí tað var teirra heimadystur.

Aganevndin staðfestir, at tað var eyðmerkti áskoðarin, sum rópti rasistisk ókvæmisorð vend móti viðkomandi miðvallarleikaranum hjá KÍ. Sami áskoðari elti eisini sama leikara við nógvum øðrum rópum. Eyðmerkti áskoðarin er pápi at leikara á HB-liðnum, sum spældi móti KÍ henda dagin.

Lógarverkið

Fótbóltslógin hjá FSF hevur í grein 3 reglur um forboð móti at gera mun mótvegis persónum grundað á upphav, kyn, mál, átrúnað ella av politiskum áðum. Eisini hevur FSF játtað at halda meginreglur um trúfesti, integritet og góðan ítróttaranda í tráð við reglurnar um fair play og altjóða reglurverkið hjá FIFA og UEFA. Reglurnar venda sær móti FSF, feløgum og limum í feløgnum.

Sambært grein 24, stk. 2 í Kappingarreglunum fyri fótbólt skal felagið, sum hevur heimavøll, "ansa eftir, at eingin **áskoðari** órógvar ella sýnir óhøviskan atburð móti dómara, hjálpardómara ella leikara."

Sambært Stevnuni hjá FSF fyri 2021, verður rasisma undir ongum umstøðum góðtíkin. Rasisma millum leikarar verður revsað við útvising (reytt kort), sí eisini grein 37a í Kappingarreglunum fyri fótbólt. Sambært Stevnuni 2021 verða **øll**, sum eru partur av dystinum, eisini biðin um at virka við til, at hetta ikki hendir.

AGANEVNDIN

Sambært grein 1, 2. pkt í kappingarreglunum fyri fótbólt, eru “tær til hvørja tíð galdandi alheimsreglur fyri fótbólt “Laws of the Game”... galdandi” ... í tann mun FSF ikki hevur reglur um somu viðurskifti.

Artikkul 13, stk. 1 í FIFA Disciplinary Code frá 2019 hevur drúgvur ásetingar um forboð móti at gera mismun vegna upphav, húðalit, kyn o.a. Sambært artikkul 13, stk. 2 er greitt, at stk. 1 eisini er galdandi fyri áskoðarar og um ein áskoðari vísir atburð, sum er bannaður sambært stk. 1, verður ábyrgdarhavandi felag revsað. Revsitiltøkini eru fleiri og skulu metast eftir, um talan er um eitt fyrsta brot ella afturvendandi brot. Er talan um eitt fyrsta brot, skal felagið revsast við at spæla dyst við einum avmarkaðum tali av áskoðarum og eina bót á í minsta lagi 20.000 CHF.

Sambært grein 8 í Agareglugerðini, kann Aganevndin geva feløgum ymiskar sektir, heruppiá bót sambært litra c, og at dystir skulu leikast uttan áskoðarar sambært litra f.

Sambært grein 12 í Agareglugerðini, kunnu sektir um bót størri enn 10.000, og at dystir skulu leikast uttan áskoðarar, kærast til Yvirkærunevndina, sí grein 12, litra a og litra d.

Staðfestingar, metingar og niðurstøða

Aganevndin hevur staðfest og mett, at ein eyðmerktur HB-áskoðari, sum er pápi ein leikara á HB-liðnum, sum spældi heimadyst móti KÍ 25. apríl 2021, sýndi ósømiligan og rasistiskan atburð móti einum litlum KÍ-leikara í dysti hjá 1. deild kvinnum millum HB-KÍ. Ósømiligi atburðurin er játtaður av leikarum hjá báðum liðum. HB hevur ikki mótmælt ella afturvíst innihaldsliga rættleikan í upphaldinum um ósømiligan og rasistiskan atburð í kæruskrivinum frá KÍ.

Aganevndin staðfestir, at HB sum heimavallarlið hevur ábyrgd av vælferðini hjá dómurum, leikarum og øðrum við tilknýti til dystin og hevur eisini ábyrgd av, at viðhaldsfólk sýna sømiligan atburð. Hetta er sambært regluverkinum hjá FSF og FIFA.

Av tí at talan er um fyrsta tilburð um rasistiskan atburð í HB, sum Aganevndin hevur viðgjørt, verður bóttin til HB ásett til 10.001,- kr. Hetta verður gjørt við heimild í grein 8, litra c í agareglugerðini. Eisini verður HB 1. deild kvinnur sektað við, at liðið skal spæla næstu 3 heimadystirnar uttan áskoðarar, sí grein 8, litra f í agareglugerðini.

Kæruvegleiðing

Sambært grein 12, litra a og d kann revsing um bót omanfyri 10.000 kr. og at 3 heimadystir skulu spælast uttan áskoðarar, kærast til Yvirkærunevndina innan 5 dagar eftir, at HB hevur móttikið úrskurðin.

Staður, dagfesting og undirskrift:

Tórshavn 22. juli 2022



Anni á Hædd
forkvinna

Aganevndin, ið viðgjørði hesa kærur: Anni á Hædd, løgfrøðingur og forkvinna, Ken Nónklett, løgfrøðingur og næstformaður og Bárður Larsen, løgfrøðingur.